

## Sri Guruvayurappan Temple Houston, Texas, USA

നോർത്ത് അമേരിക്കയിൽ സ്ഥാപിതമായ കേരളഹിന്ദു സൊസൈറ്റിയുടെ കീഴിലാണ് ഹുസ്റ്റണിലുള്ള ഗുരുവായൂരപ്പക്ഷേത്രം നിർമ്മിക്കപ്പെട്ടത്.

2010-ൽ അമേരിക്കൻ സന്ദർശനവേളയിൽ വാസ്തു വിദ്യാ കുലപതി ബ്രഹ്മശ്രീ കാണിപ്പയ്യൂർ കൃഷ്ണൻ നമ്പൂതിരിപ്പാട് KHS ന്റെ ആവശ്യാനുസരണം ഹുസ്റ്റൺ സന്ദർശിക്കുകയും ക്ഷേത്രത്തിനുള്ള ഭൂമി പരിശോധിച്ച് സ്വീകൃതം ചെയ്തു.

ശേഷം സ്വീകരിച്ച 5 ഏക്കർ സ്ഥലത്ത് അവരുടെ താല്പര്യപ്രകാരം ഗുരുവായൂർ മാതൃകയിൽ ഉള്ള ഗുരുവായൂരപ്പക്ഷേത്രം രൂപകൽപ്പനചെയ്യുകയും സ്ഥാനനിർണ്ണയം നടത്തുകയും ചെയ്തു 2010 - ഡിസംബറിൽ പഞ്ചലോഹവിഗ്രഹങ്ങൾ നിർമ്മിച്ച് ബാലാലയ പ്രതിഷ്ഠ നടത്തി പൂജകൾ തുടങ്ങുകയും ചെയ്തു.

7-ാം കോൽ പരിഷയിൽ കിഴക്ക് ദർശനമായി ഗർഭഗൃഹത്തോടും, മുഖമണ്ഡപത്തോടും കൂടിയ ദ്വിതല പ്രാസാദമായാണ് ശ്രീകോവിൽ രൂപകല്പന ചെയ്തിരിക്കുന്നത്. ചുറ്റമ്പലം വിളക്കുമാടം രൂപകല്പനചെയ്ത് അതിനകത്ത് ഉചിത സ്ഥാനങ്ങളിൽ ഗണപതി, അയ്യപ്പൻ, ദേവി എന്നീ ശ്രീകോവിലുകളും, തിടപ്പള്ളിയും, ഇരുനിലയായി വാതിൽമാടവും രൂപകൽപ്പന ചെയ്തിരിക്കുന്നു.

ചുറ്റമ്പലത്തിനകത്ത് തെക്കുപടിഞ്ഞാറ് ഭാഗത്തുള്ള ശാസ്താവിന്റെ നടക്ക്നേരേയും, വായുകോണിലുള്ള ദേവിയുടെ നടക്ക്നേരേയും കിഴക്കോട്ട് പ്രത്യേകം വാതിലും ബലിക്കൽപുര മാതൃകയിലുള്ള മുഖമണ്ഡപവും വലിയമ്പലം മുൻകാഴ്ചക്ക് കൂടുതൽ ഭംഗിയേകുന്നു എന്നത് ഈക്ഷേത്രത്തിന്റെ ഒരു സവിശേഷതയാണ്.

കാലാവസ്ഥയുടെ വ്യതിയാനം കണക്കിലെടുത്ത് ബലിവട്ടം മുതൽ വിളക്കുമാടം വരെയുള്ള സ്ഥലം (ചുറ്റമ്പലം അകംവശം) ശീതീകരിക്കുവാൻ സാധിക്കുന്നരീതിയിലാണ് രൂപകൽപ്പന ചെയ്തിരിക്കുന്നത്. ഗുരുവായൂർ ക്ഷേത്രത്തിലേ തന്നെപോലെ വശങ്ങളിലേക്ക് ഇറങ്ങുന്ന സോപാനത്തോടു കൂടിയാണ് ശ്രീകോവിൽ രൂപകല്പന ചെയ്തിരിക്കുന്നത്.

ക്ഷേത്രക്കമ്മറ്റി അംഗങ്ങളുടെയും പ്രസിഡന്റ് രാജഗോപാല പിള്ളയുടെയും നിരന്തര ശ്രമത്തിന്റെ ഭാഗമായി ഹുസ്റ്റൺ സിറ്റി അനുമതിയോടുകൂടെ 2011 മെയ് മാസത്തിൽ തന്ത്രി ബ്രഹ്മശ്രീ കരിയന്നൂർ ദിവാകരൻ നമ്പൂതിരിയുടെ നേതൃത്വത്തിലും കാണിപ്പയ്യൂർ മകൻ കൃഷ്ണൻ നമ്പൂതിരിപ്പാട്ന്റെ സാന്നിധ്യത്തിലും ഷഡാധാരപ്രതിഷ്ഠയും ഇഷ്ടകന്യാസവും, ഗർഭന്യാസവും നടക്കുക ഉായി.

ശേഷം തൃശൂർ ജില്ലയിലെ മായന്നൂരിൽ നിന്ന് ശില്പി രാമകൃഷ്ണന്റെ നേതൃത്വത്തിൽ കൃഷ്ണശിലയിൽ പഞ്ചവർഗതറ, കട്ടികൾ, ഓവുകൾ, സോപാനങ്ങൾ, വാതിലുകൾ എന്നിവ നിർമ്മിച്ച് കടൽമാർഗം അമേരിക്കയിലേക്ക് കൊണ്ടു പോകുകയാണ് ചെയ്തത്.

ശില്പി രാമകൃഷ്ണനും കൂടെ രണ്ടു സഹായികളും ഹൂസ്റ്റണിൽ പോയി തറയും വേദികയും, ശേഷം ഭിത്തി, മേൽപ്പുര, ഭിത്തിഅലങ്കാരങ്ങൾ എന്നിവ മലപ്പുറത്ത് തിരുനാവായക്കടുത്തുള്ള ശില്പി ഷൺമുഖനും മൂന്ന് സഹായികളും കൂടിയാണ് ഭംഗിയായി നിർമ്മാണം പൂർത്തിയാക്കിയത്.

നിർമ്മാണ പ്രവൃത്തികൾക്ക് ക്ഷേത്രം ഭാരവാഹിയായ ശ്രീവള്ളുലിശ്ശേരി ഷൺമുഖന്റെ സഹായസഹകരണങ്ങൾ എടുത്തു പറയേണ്ടതുണ്ട്

ചുറ്റമ്പലം തൂണുകൾ മേൽപ്പുര എന്നിവ ഇരുമ്പിലും ശേഷം ഭിത്തി കെട്ടി ഓട് മേഞ്ഞു കേരളീയ മാതൃകയിൽ ആക്കുകയും ചെയ്തു.

പ്രതിഷ്ഠക്കുള്ള ബിംബങ്ങളും ശില്പി രാമകൃഷ്ണന്റെ നേതൃത്വത്തിൽ കൃഷ്ണ ശിലയിൽ നിർമ്മിച്ച് ആകാശമാർഗത്തിൽ അമേരിക്കയിലേക്ക് കൊണ്ടു പോകുകയാണ് ചെയ്തത്.

നിർമ്മാണ പ്രവൃത്തികൾക്ക് ശേഷം 2015 ഏപ്രിൽ 15 മുതൽ 25 വരെയുള്ള ദിവസങ്ങളിൽ തന്ത്രി ബ്രഹ്മശ്രീ കരിയന്നൂർ ദിവാകരൻ നമ്പൂതിരിയുടെ നേതൃത്വത്തിൽ കാണിപ്പയ്യൂർ മകൻ കൃഷ്ണൻ നമ്പൂതിരിപ്പാട്ന്റെ സാന്നിധ്യത്തിൽ ഗുരുവായൂരപ്പപ്രതിഷ്ഠ താന്ത്രിക വിധിപ്രകാരം വളരെ കൃത്യതയോടും, തടസ്സം കൂടാതെയും നടത്തുവാൻ സാധിച്ചു എന്നത് ഈശ്വരാധീനം തന്നെയാണ്.

പ്രതിഷ്ഠക്ക് കേരളത്തിൽനിന്ന് തന്ത്ര വിദ്യാ പീഠം പ്രിൻസിപ്പാൾ തന്ത്രി ബ്രഹ്മശ്രീ മണ്ണാറശ്ശാല സുബ്രമണ്യൻ നമ്പൂതിരിയും, ഇളങ്ങളൂർ നമ്പൂതിരി, മരുതൂർക്കര നമ്പൂതിരി എന്നിവരും നാദരത്നം പല്ലാവൂർ ശ്രീധരൻ മാരാരും സംഘവും എത്തി എന്നത് ഒരു നിയോഗം തന്നെ ആയിരുന്നു.

ബാലാലയ പ്രത്ഷ്ട കഴിഞ്ഞ സമയത്ത് നിത്യപൂജകൾ നടത്തിയിരുന്നത് ചേകൂർ ഉണ്ണികൃഷ്ണൻ നമ്പൂതിരി ആയിരുന്നു ഇപ്പോൾ തന്ത്രിയുടെ ജ്യേഷ്ഠപുത്രനായ കരിയന്നൂർനാരായണൻ നമ്പൂതിരിയാണ് മേൽശാന്തിയായി ക്ഷേത്രത്തിൽ തുടരുന്നത്.